



የግንቦት 7 ድምጽ

www.ginbot7.org

እሮብ ግንቦት 20 2000 ዓ.ም

ሃሙስ ግንቦት 21 ታትሞ ከሚወጣው የግንቦት ድምጽ ቁጥር 3 የተወሰደ

### ግንቦት 20ን ስናስታውስ ለገዢዎቻችን ፈንጠዝያ፤ ለኛ ሃዘን - ለምን?

ሰሞኑን የመለስ አታሞ የግንቦት 20ን 17ኛ አመት የድል በአል ይደልቃል ። የኢኮኖሚ ዕድገቱ ፣ የፍትህ ምጥቀቱ ፣ የብሄር እኩልነቱ ፣ አፍሪካን እያስከነዳ መሆኑና፣ ለአለም የልማት ተኮር መንግስታት ምሳሌነቱ ይፎክራል ። «ሆኖን ነው!» ይላል የጎንደር ሰው ፣ ፉካራው ከጀግንነቱ ሳይገጥም ፣ ተስፋው ከሃቁ ሳይበራይ ሲቀር ። እኛም «ተገኝቶ ነው ወይ» ብለን እንደየችሎታ እንዳቅማችን መለከትና እምቢልታውን ይዘን ለብቻው የሚጮኸውን ከበር በተቀላቀልን ደስ ባለን ነበር ። ሆኖም የኢትዮጵያ ህዝብ ህይወት ከምጣዱ ወደ እሳቱ እየተገለበጠ ማረፊያ ፣ በቀን ሁለት ግዜ መብላት ቀርቶ አንዱም መጥፋቱን እንጂ ፣ አታሞው እንደሚደሰክረው በሚሊዮን የሚቆጥሩ የፋፋ ገባሮችን አላየንም ።

ለምን የገዢዎቻችን ተስፋ አይነዘረንም? ለምን የደስታቸው ተካፋይ ለመሆን አቃተን? ብዙ ምክንያቶችን ማቅረብ ይቻላል ፤ ለዚህ እጥር ምጥን ላለ መጣጥፍ ግን የሚቀጥሉት በቂ ናቸው ። ባለፉት 17 የግፍ አመታት ፣ ሃገራችን ኢትዮጵያ የብሄረሰቦች እኩልነት ካልነበረበት የደርጉ ዘመን ፣ ዘረኛ አገዛዝ ህጋዊ ወደሆነበት ጨለማ ተሸጋግራለች ። ብሄረሰቦች በቋንቋቸው ለምን ከባቢያቸውን አስተዳደሩ ፣ ለምን ባህላቸውን አሳደጉ ብለን አይደለም «ዘረኛ አገዛዝ ወደሰፈነበት ጨለማ ተሸጋግረናል» የምንለው ። በክልል አስተዳደር ስም ከቀበሌ እስከ ካቢኔ ፣ የከባቢያቸውን ህዝብ አቅምም ሆነ ተስፋ የማይመጥኑ ተራ ዱርዬዎች በገዢነት የተሰየሙበት «ፌዴራሊዝም» በመሆኑ እንጂ ነው ። ተጠሪነታቸውም ለከባቢያቸው ህዝብ ሳይሆን ፣ በምግባረ ብልሹነታቸውና ድንቁርናቸው የበላይነት ያገኙትን እየመረጠ ለሥልጣን ያበቃቸው የበረከተ-መለስ ማፊያዊ ማእከል መሆኑን ስለምናውቅም ጭምር ነው ። በዱርዬዎች መሪነት ፌዴራሊዝምም ሆነ ልማት እንዳይኖር እናውቃለንና ነው ደስታቸው ደስታችን መሆን ያልቻለው ።

ሌላም ምክንያት አለን ። ኢትዮጵያችን ከዳኛ ፊት ባለጉዳይ ከመቅረቡ በፊት በጉልበተኞችና መልከኞች ፣ በጉልበተኞችና ወታደሮች ሰው አበሳውን የሚያይባት ሃገር ነበረች ። ሆኖም ዳኛ ፊት የቀረበ ዜጋ በህጉ እንዲዳኝ ቢያንስ ተስፋው የነበረበት ዘመን ነበር ። ባህሉን ፣ ወጉን ፣ ዕምነቱን የሚያውቁ ዳኞችም ይሠየሙ ነበር ። ባለፉት 17 አመታት ግን ፣ ህዝብ «የድንጋይ ፋብሪካ» ብሎ ከሚጠራው የካድሬ ኮሌጅ የተመረቁ የዘረኛው ስርአት አፋሽ አጎንባሾች ፣ «ዘለል» ሲባሉ «ምን ያህል?» የሚሉት ደካሞች ብቻም እየተመለመሉ በዳኝነት ስም የተጎለቱበትና፣ ፍትህ መሳቂያ መሳለቂያ ፣ ዳኝነትም የጠሉትን ማጥቂያ መሳሪያ መሆኑ ፀሃይ የሞቀው ጉዳይ ነው ። በህዝብ የተመረጡ እንደራሴዎች «በዘር ማጥፋት» ወንጀል የሚከሰሱበት ፣ የኢትዮጵያን ጨለማ በተስፋ ብርሃን ለማላበስ በህሊናቸው ሃይል አምጠው የወለዱ ቴዎድሮሶች በተልካሻ ክስ የሚንገላቱበት ፣ ሥራቸው የሚጠይቀውን ተግባር በመፈፀም ለነጋዴዎች ብድር የሰጡ የባንክ አስተዳዳሪዎች ያለመረጃና ክስ ለአመታት በወህኒ የሚሰቃዩበት ፣ ይህ ነው የ17ቱ አመታት የበረከተ-መለስ ፍትህ ። በዚህ እንድንደሰት እንዴት ይጠበቅብናል?

ሌላም እናክል ። ለሃገር ብሄራዊ ጥቅም አለመቆም ፣ የሃገርን ዳር ድንበር ማስደፈር ፣ የታሪካዊት ኢትዮጵያን ድንበሮች ለድርድር ማቅረብ ፣ ኢትዮጵያን ያለባህር በር ለመቆለፍ መቅበዝበዝ ፣ ይህ ነው የነዚህ 17 አመታት አገዛዝ ትርፍ ። የሃገሩን ዳር ድንበር መጠበቅ ተግባሩ የነበረውን የመከላከያ ሠራዊት አፈናቅሎ ፣ የጎረቤት ሃገር እንዲወር ማድረግ ፣ የተረፈውን ደግሞ በራሱ ህዝብ ላይ እንዲዘምት በ«መጡ-ብህ» ዘረኛ ቅስቀሳ ማስበርገግና በወንጀላቸው እንዲተባበር ማድረግ ፣ ይህንንም ለማሳካት እንዲያስችላቸው ፣ በስየ አብርሃ ዘመን ጀምረውት የነበረውን የሠራዊቱን የብሄረሰብ ተዋፅኦ ማስተካከል ሥራ እርግፍ አድርጎ መተው ብቻ ሳይሆን ፣ ከግንቦት 97 ምርጫ ሽንፈታቸው በኋላ ይብሱኑ ብለው የኦሮሞና አማራ የጦር መኮንኖችን ከሠራዊቱ በማግለልና በቁጥጥር ሥር በማዋል ፣ ለደረጃ ዕድገትም ከችሎታና

የጀግንነት ፍፃሜ ይልቅ ታማኝነትና ዘረኝነት ዋናው መለኪያ የሆነበት ፤ ይህ ነው ያለፉት 17 አመታት የበረከት-መለስ የሀገር መከላከያ ግንባታ ።

የዛሬ 17 አመት በቁምጣ ሱሪና በረባሰ ጫማ ከመዲናችን የገባው የኢህአዴግ ሠራዊት ቆም ብሎ «ያ ሁሉ መስዋእትነት ለምን ነበር?» ብሎ ራሱን ሲጠይቅ ያገኘው ውጤት ከከፈለው መስዋእትነት ጋር የሚመጥን ሳይሆን ፤ ጓዶቹ የነበሩ መሪዎቹ ወደ ገዢነት የተለወጡበት ፤ የነርሱንም የቅምጥል ኑሮ ለመንከባከብና የግፍ አገዛዣቸው በየማእዘኑ የቀፈቀፋቸውን የትጥቅ ትግሎች ለመቆጣጠር ሠራዊቱን በህዝብ አፈናና ጭፍጨፋ ያሰማሩበት ፤ ሁርሶ ባገኙት «ዘመናዊ» ወታደራዊ ሥልጠና ላይም ተመሥርተው ፤ በአጋዴን ህፃናት ላይ ግብረ ሶዶም እስከመፈፀም የደረሱበት ፤ የደርጉን ዘመን ጭካኔ ባለፈ ፤ ኢትዮጵያዊ ሥነምግባርን ወጊድ ያለ ብልግና የሚፈፀም ሠራዊት እንዲሆን እየተደረገ ባለበት ሰአት ነው ሠራዊቱ የግንቦት 20ን 17ኛ አመት የግፍ አገዛዝ የሚያከብረው ። በነዚህ ሁሉ አሳፋሪ ፍፃሜዎች ያዘኑ የጦር መኮንኖች «እረ የሰሚ ያለህ ፤ ከደርጉ ባስን» ብለው እስከመናገር መድረሳቸውንም የምናውቀው ነው ። ስለሆነም እንኩዋንስ በአፈመዝ ዐይነቁራኛ ሥር የሚማቅቀው ህዝባችን ቀርቶ ራሱም አፈመዙን የጨበጠው የመከላከያ ሠራዊት እንኩዋ የግንቦት 83 ተስፋው መንምኖ ፤ የበረከተ-መለስ ቅጥረኝነቱ እየተሰማው «ምን ይሻላል?» እያለ በሚቆዝምበት ወቅት ነው የነመለስ የ17ኛ አመት ድል ተሳታፊ እንዲሆን ጥሪው የቀረበለት ። «አሻፈረኝ» ቢል ይፈረድበታል?

እንደ አጋጣሚ ሆኖ ደርጉ 17 አመታት ገዝቶ በወደቀበት 17ኛ አመት፤ ኢህአዴግ 17 አመታት ገዝቶ ወደበረከተ-መለስ የአብሪት ዘመን በተቀየረበት 17ኛ አመት ላይ ፤ ግንቦት ሰባት ንቅናቄን ማወጃችን ፤ ከደርጉ የ17 አመታት አገዛዝ እድሜ በላይ ይህ ግፈኛና ዘረኛ ሥርአት ተጨማሪ አንዲትስ ቀን እንኩዋ ሊሰጠው አይገባም ለማለትም ጭምር ነው ። በ17 አመታት የደርጉ ወታደራዊ ጭካኔና ፤ በ17 አመታት የበረከተ-መለስ ባለጌ ዘረኛ አገዛዝ የገበጠው ትከሻችን «ከእንግዲህስ በቃን» እያለ ነው። ሽክም ሲከብድ ማውረድ ተፈጥሮአዊ እንጂ ነው ። የምርጫ ጉዳይ አይደለምና ።

ሽክሙን ለማቅለል ብሎም ለማስወገድ ጫኞቹ የተሻለ አቅም አላቸው ። ተሸካሚው ሲመርረው አሸቀንጥሮ ከሚወረውር ይልቅ ፤ ጫኙ ርህራሄ ተሰምቶትም ሆነ ፤ ቢወረወር የሚደርስበትን ስብራትና መፈረካክስ ተረድቶ «ጎበዝ እስኪ ተጋግዝን ይህን ጭነት እናውርደው» ቢል እሰየው ነበር ። ግን እንዲህ አይነት ትሁትነት ከነበረከተ-መለስ ሰፈር ጭራሽ አልተሰምቶም ። ባንፃሩም የግፍ ቀንበር ሲጠነክር ወጊድ የማይል ህዝብ በአለም ታሪክ ፈፅሞ «አልታይቶም» እንላለን ። ውርድ ከራስ ነው ። በዘመናዊ ስልጠና ስም በአጋዴን ኢትዮጵያውያን ወገኖቻችን ላይ ግብረሶዶም እንዲፈፀም የሚገደደው የመከላከያ ኃይል ሁኔታው አስመርርት ፤ ልክ እንደ 1966ቱ የኔጌሌ ጦር ፤ አንዱ ሻለቃ እንኩዋን «ብካይ ይብቃ ፤ ውርደት ይብቃ!» የፈከረ ቀን ፤ የፍፃሜው መጀመሪያ መድፍ ይተኮሳል ። «የሰከረ አሳ» ላይ መረባረብ ባህሉ ያደረገው ኢትዮጵያዊ ትዕግስተኛ ፤ ወንዝ ወንዙን እያያዘ «አይዞህ ጎበዝ ! እህም ነው!» የደነከረ እንደሆነ ፤ ማለቂያው አያምርምና ከዛሬው እንመካከር ፤ በክብ ጠረጴዛ ተቀምጠን በጨዋታው ህግ ላይ እንስማማ እንላለን ።

ጥያቄአችን ግልፅ ሃሳባችን ቀና ነው ። የመከላከያ ሐይሉና ፀጥታው ከገዢው ፓርቲ ይለዩ ፤ የጃኝነትና ሚዲያ ነፃነት ይከበር ፤ ህዝብ በነፃ በመረጣቸው እንደራሴዎቹ ይተዳደር ፤ የህዝቡንም ነፃ ምርጫ የሚያስተዳደር ነፃ የሆነ የምርጫ ቦርድ ይቋቋም ፤ እነዚህ ናቸው የኢትዮጵያ ህዝብ ጥያቄዎች ። ባለፉት 17 አመታት ላደረሳችሁዋቸው ዕልቂቶች እንኩዋ መጠየቅ አለባችሁ ፤ በየማሌኸሮያውና ለንደኑ ላሸሻችሁት የህዝብ ጥሪት ሂሳብ አወራርዱ እንኩዋን አንልም ። የቀጣዮቹን አመታት የኢትዮጵያ ተስፋ ለማሳመር እስከተባበራችሁ ድረስ ወደሁዋላ ላናይ ፈቃደኛ ነን ነው የምንለው ። ይህ ዕድል ግን እስከ መጨረሻው እምቢ ብላችሁ በህዝቡና በሠራዊቱ መረባረብ ስትወድቁ የምታገኙት አይሆንም ። ያኔ በተራችሁ ቃሊቲ ይጠብቃችኋል ። በሞገደኝነታችሁ ለመቀጠል ከወሰናችሁ ከዛሬው የእስር ቤቱን አስተዳደርና አኗኗር ብታሻሻሉ ፤ ዞር መግቢያ ቤታችሁን የማደስ ያህል ነው ። የአጼ ኃይለ ሥላሴም ሆኑ የደርጉ ባለሥልጣናት እየተነሳ ያለውን የህዝብ ሞገድ ማየት አቅቷቸው ሳይሆን ለእስራትና ሞት የተዳረጉት፤ ከናንተ ባልተናነሰ እብሪት «ህዝብ የሚበላው እንጂ የሚገብረው አያጣም» እያሉ በውስኪ ሲራጩ መሆኑንም ማስታወስ ተገቢ ነው ። «የሰከረ አሳ መጣልህ»ን ባህሉ ያደረገ ህዝብ መረቡን መቼ ጥሎ እንደሚያሰግራችሁ ልታውቁት አይቻልምና ዛሬ ከተያያዛችሁት የድል ዳንኪራ ቀነስ ፤ ከአብሪቱ ተንፈስ ማለት ይበጃል እንላለን ።

ያለምክንያት አይደለም እንዲህ ማለታችን ። ፈረንጆች «በዙ የተለወጠ በመሰለን ቁጥር በነበረበት ተጎልቶ ይገኛል» የሚሉት አይነት ምትሃት ነው ። ልክ ዛሬ በአበባ እርሻዎችና በመስተዋት ፎቆች እንዲሁም በሁርሶ «ዘመናዊ» ወታደራዊ ሥልጠናችሁ እንደምትመደቁት ሁሉ ፤ በ1966 አብዱት ዋዜማም በቦሎቁና ሰሊጥ እርሻዎች መስፋፋት እንዲሁም በማግና ቃኘው ወታደራዊ አማካሪዎች የሚመኩ ነበሩ ። «ፍፁም መረጋጋት» በሰፈነበት ቅፅበት ነው አምስት ሳንቲም የአውቶቡስ ዋጋ ጭማሪና 15 ሳንቲም የነዳጅ ዘይት ዋጋ ጭማሪ የየካቲትን አብዮት የለኮሰው ። የተቀየረ ነገር አይታየንም ። የተቀየረ ነገር ቢኖር ፤ የትግራይና ወሎ ረሃብ ወደ ደቡብ ዘምቶ በታሪኩ ለረሃብ ባእድ የሆነ ህዝብን ማጥቃቱንና ፤ ቢበዛ 300 ሺህ የነበረው የ1966 ረሃብተኛ ቁጥር ዛሬ በናንተ አገዛዝ በ10 እጅ መጨመሩ ብቻ ነው ። 17 አመታት ሙሉ ገበያችሁን የሸፈነላችሁ አሜሪካም ፤ በቆሎውን ሁሉ ወደ ነዳጅ ዘይት ለውጦ ገበያው በእህል ውድነት

በተጨማሪም ሰአት እንደ ጥንቱ ላይደርስላችሁ ስለሚችል ፤ ችግሩን የጋራ፤ መፍትሄውንም ብሄራዊና ሁሉን አቀፍ ለማድረግ የሚያስችሉንን የህዝብ ጥያቄዎች መመለሱ ይሻላል እንላለን ።

በመጨረሻም 17ኛ አመት የድል በአላችሁን ስታከብሩ የራሳችሁን ከበሮ ድምቀት ብቻ ሳይሆን እዚያኛውም መንደር ያለውን «ሽርጣም ሱማሌ» የካራ ፉጨት ማዳመጥ ይጠቅማል እንላለን ። የክልል ምርጫ በማሸነፋቸው ብቻ እንደ ወንጀል ተቆጥሮባቸው እንደ አውሬ በመታደናቸው «አኛም ቤት እሳት አለ» ያሉ አማግኝቶች በመሆናቸው ፤ ጀግንነት በደም የሚገኝ የጥቂቶች በረከት አድርጋችሁ እስካላያችሁ ድረስ ፤ ለነፃነቱ የሚሰንፍ እንዳይኖር የራሳችሁን ተሞክሮ ዋቢ አድርጋችሁ ብትቆዝሙበት ለራሳችሁም ለሃገርም ይጠቅማል እንላለን ። የ17ኛ አመት ድላችሁን ስታከብሩ በአርነት አውጪነት የጀመራችሁት ትግል ፤ በዘረኛ አውዳሚነት ተጠናቆ የታሪክ ተወቃሽ እንዳትሆኑ በፌስታውና ጓይላው መሃል ደክማችሁ አረፍ ስትሉ «የት ጀምረን የት ልንጨርስ ነው?» ብላችሁ ከራሳችሁ ጋር ብትነጋገሩ ተገቢ እንጂ ነው እንላለን ።